



ಸಂಭೋಧಕ ಪದವಾಗಿಯೇ ಉಳಿದುಕೊಂಡಿದೆ. ಜೊತೆಗೆ ಬಂಜೆತನ ನಿವಾರಣೆಯ ವ್ಯಾಪಾರವೂ ಜೋರಾಗಿಯೇ ನಡೆಯುತ್ತಿದೆ. ವಿಜ್ಞಾನ ಬೆಳೆದಂತೆ, ಸಂಶೋಧನೆ ಹೆಚ್ಚಾದಂತೆ ಬಂಜೆತನಕ್ಕೆ ಹಲವು ಕಾರಣಗಳನ್ನು ಕಂಡುಹಿಡಿಯಲಾಗುತ್ತಿದೆ. ಈ ಕಾರಣ-ಪರಿಹಾರದ ನೆಪದಲ್ಲಿ ಫರ್ಟಿಲಿಟಿ ಕೇಂದ್ರಗಳ ಮಾಫಿಯಾವೂ ದೊಡ್ಡ ಪ್ರಮಾಣದಲ್ಲಿ ಬೆಳೆದಿದೆ. ಹಿಂದೆ ಕೌಟುಂಬಿಕ ಸಮಸ್ಯೆಯಾಗಿದ್ದ ಬಂಜೆತನವನ್ನು ಈಗ ದುಬಾರಿ ಸಮಸ್ಯೆಯಾಗಿ ಉಳಿಯುವಂತೆ 'ಮೆಡಿಕಲ್ ಮಾಫಿಯಾ' ನೋಡಿಕೊಳ್ಳುತ್ತದೆ.

ಹೆಣ್ಣುಮಕ್ಕಳಲ್ಲಿನ ಬಂಜೆತನಕ್ಕೆ, ಮುಖ್ಯವಾಗಿ ಬಂಜೆತನ ಹೆಚ್ಚಾಗುತ್ತಿರುವುದಕ್ಕೆ ನಮ್ಮ ಜೀವನಶೈಲಿಯಲ್ಲಿಯೇ ಹಲವು ಕಾರಣಗಳು ಸಿಗುತ್ತವೆ. ಅವುಗಳೆಂದರೆ:

1. ಹೆಣ್ಣುಮಕ್ಕಳ ಮದುವೆ ವಯಸ್ಸು ಹೆಚ್ಚು ಹೆಚ್ಚು ಶಿಕ್ಷಣ ಪಡೆದಂತೆ ಹೆಣ್ಣುಮಕ್ಕಳ ಬದುಕಿನ ಗುರಿಗಳು ಬದಲಾಗುತ್ತವೆ. ವೃತ್ತಿ ಜೀವನದಲ್ಲಿ ಹೆಚ್ಚಿನ ನಿರೀಕ್ಷೆಗಳನ್ನು ಇಟ್ಟುಕೊಂಡಿರುವ ಮಹತ್ತಾಕಾಂಕ್ಷಿ ಹೆಣ್ಣುಮಕ್ಕಳು ಹೆಚ್ಚುತ್ತಿದ್ದಾರೆ. ವೃತ್ತಿಯ ಒತ್ತಡ ಮತ್ತು ಮಹತ್ತಾಕಾಂಕ್ಷಿಯ ಕಾರಣದಿಂದಾಗಿ ಕೆಲವು ಹೆಣ್ಣುಮಕ್ಕಳು ತಡವಾಗಿ ಮದುವೆಯಾಗುತ್ತಿದ್ದಾರೆ ಮತ್ತು ತಡವಾಗಿ ತಾಯಿಯಾಗಲು ಬಯಸುತ್ತಿದ್ದಾರೆ. ವಯಸ್ಸಾದಂತೆ ಜೈವಿಕ ಕಾರಣಕ್ಕಾಗಿ ಫಲವಂತಿಕೆಯ ಸಾಮರ್ಥ್ಯ ಕಡಿಮೆಯಾಗುತ್ತದೆ. ಬಿಡುಗಡೆಯಾಗುವ ಅಂಡಾಣುಗಳ ಸಂಖ್ಯೆ ಮತ್ತು ಆರೋಗ್ಯಕರ

ಅಂಡಾಣುಗಳ ಸಂಖ್ಯೆ ಕಡಿಮೆಯಿರುವ ಕಾರಣದಿಂದ, ಮಕ್ಕಳಾಗುವ ಸಾಧ್ಯತೆ ವಯಸ್ಸಿಗನುಗುಣವಾಗಿ ಬದಲಾಗುತ್ತಾ ಹೋಗುತ್ತದೆ. 1970ರಲ್ಲಿ 35ನೇ ವಯಸ್ಸಿಗೆ ತಾಯಿಯಾಗುವವರ ಸಂಖ್ಯೆ ಶೇ. 1ರಷ್ಟಿತ್ತು. 2006ರ ಹೊತ್ತಿಗೆ ಈ ಸಂಖ್ಯೆ ಶೇ. 8ಕ್ಕೆ

ಏರಿದೆ. ಬಂಜೆತನದ ಪ್ರಮಾಣ ವಯಸ್ಸು ಏರಿದಂತೆ ಹೆಚ್ಚಾಗುತ್ತದೆ. ಈ ವಿದ್ಯಮಾನವನ್ನು ಇನ್ನೊಂದಿಷ್ಟು ದೊಡ್ಡ ಪರಿಪ್ರೇಕ್ಷ್ಯದಲ್ಲಿ, 'ಮಕ್ಕಳನ್ನು ಹೆಚ್ಚು ಬೆಳೆಸುವುದೇ ಬದುಕಿನ ಉದ್ದೇಶ' ಎಂಬ ಸಾಂಪ್ರದಾಯಿಕ ನೋಟದ ಪಂಜರದಿಂದ ಬಿಡಿಸಿಕೊಂಡು, ಹೆಣ್ಣು ತನ್ನ ತನವನ್ನು ಹುಡುಕಿಕೊಳ್ಳುವ ಯತ್ನದಲ್ಲಿರುವ ಸೂಚನೆಯಾಗಿಯೂ ನೋಡಬಹುದು.

ಮಕ್ಕಳಿಲ್ಲದ ಜೀವನ ಪರಿಪೂರ್ಣ ಅಲ್ಲ ಎನ್ನುವುದು ಸುಳ್ಳು

ನಾನು ಸಾಫ್ಟ್‌ವೇರ್ ಎಂಜಿನಿಯರ್ ಆಗಿದ್ದೆ. ಗಂಡ ಕೂಡ ಸಾಫ್ಟ್‌ವೇರ್ ಎಂಜಿನಿಯರ್ ಆತನಿಗೆ ಅನಾರೋಗ್ಯ ಕಾಡಿದ್ದರಿಂದ ಅವರನ್ನು ನೋಡಿಕೊಳ್ಳೋದಕ್ಕೋಸ್ಕರ ನಾನು ನಿವೃತ್ತಿ ಪಡೆದೆ. ನನಗೆ ಮಕ್ಕಳ ಜವಾಬ್ದಾರಿ ನಿಭಾಯಿಸುವುದು ಬಹಳ ಕಷ್ಟ ಎಂದು ಮೊದಲಿಂದಲೂ ಅನ್ನಿಸಿತ್ತು. ಅದರ ಜೊತೆ ಆತ್ಮೀಯ ಜವಾಬ್ದಾರಿ ಬೇರೆ. ಈ ಎರಡೂ ಕಾರಣದಿಂದ ನಾವು 'ಮಗು ಬೇಡ, ನಮ್ಮ ಜೀವನವನ್ನು ತುಂಬಾ ಖುಷಿಯಿಂದ ಕಳೆಬೇಕು' ಎಂದು ನಿರ್ಧರಿಸಿದ್ದೇವೆ.

ಮಕ್ಕಳು ಇರದಿರುವುದು ಒಂದು ಕೊರಗು; ಮಕ್ಕಳಿಲ್ಲದ ಜೀವನ ಪರಿಪೂರ್ಣ ಅಲ್ಲ ಅನ್ನೋದು ಸುಳ್ಳು. ಕೆಲಸದ ನಂತರದ ಪ್ರತಿಕ್ಷಣವನ್ನು ಗಂಡ ನನ್ನ ಜೊತೆ ಕಳೆಯುತ್ತಾರೆ. ನಮ್ಮ ಬಳಿ ಹಣಕ್ಕೆ ಕೊರತೆಯಿಲ್ಲ. ಆತ ನಮಗೆ ಹೊರೆಯಾಗಿರಲಿಲ್ಲ. ಆದರೆ ಅವರಿಗಾಗಿ ತುಂಬಾ ಸಮಯ ಕೊಡಬೇಕಿತ್ತು. ನಾನು, ನನ್ನ ಗಂಡನ ಜೊತೆಗೆ ಸಮಯ ಕಳೆಯೋದಕ್ಕೆ ಕಷ್ಟ ಆಗೋದು. ಮನೆಯಿಂದ ಹೊರಗೆ ಕಾಲಿಡಲು ಆಗುತ್ತಿರಲಿಲ್ಲ. ಆತ ಹೋಗಿ ಒಂದು ವರ್ಷವಾಯಿತು. ಈಗ ವಿದೇಶಕ್ಕೆ ಕೆಲ ವರ್ಷ ಹೋಗಿ ಬರಬೇಕೆಂದು ಅಂದುಕೊಂಡಿದ್ದೀವಿ. ಮಕ್ಕಳಿಲ್ಲದೆ ಇರೋದರಿಂದ ನಾವು ಬೇಕೆಂದಲ್ಲಿಗೆ ಬೇಕಾದಾಗ ಹೋಗಬಹುದು. ನಾವು ನಮ್ಮ ಕೈಲಾದಷ್ಟು ಬೇರೆ ಮಕ್ಕಳಿಗೆ ಸಹಾಯ ಮಾಡಿದ್ದೇವೆ.

-ಸುಜಾತಾ

2. ಬದಲಾದ ಲೈಂಗಿಕತೆಯ ವ್ಯಾಖ್ಯಾನ ಲೈಂಗಿಕತೆ ಸಂತಾನೋತ್ಪತ್ತಿಗಾಗಿಯೇ ಇರುವ ಕ್ರಿಯೆಯಲ್ಲ; ಬದುಕಿನ ಸಂತೋಷ ಕಂಡುಕೊಳ್ಳುವ ಕ್ರಿಯೆಯಾಗಿ ಲೈಂಗಿಕತೆ ಇದೆ. ಅನಂತರದ್ದು ಸಂತಾನೋತ್ಪತ್ತಿ ಎಂಬ ಭಾವನೆ ಇಂದು ಹಲವರಲ್ಲಿ ಬಲವಾಗಿ ಬೇರೂರಿದೆ. ಇದನ್ನು ಸಮಾಜದ ಒಂದಷ್ಟು ಹೆಣ್ಣುಮಕ್ಕಳು ಮುಕ್ತವಾಗಿ ಒಪ್ಪಿಕೊಳ್ಳುತ್ತಿದ್ದಾರೆ. ಇದೇ ಕಾರಣದಿಂದಾಗಿ ಮ ದು ವೆ ಯಾ ಗು ವು ದು ತಡವಾಗುವುದರ ಜೊತೆಗೆ, ಮಗು ಮಾಡಿಕೊಳ್ಳುವ ಯೋಜನೆ ಕೂಡ ತಡವಾಗುವುದರಿಂದ ವಯಸ್ಸು ಏರಿದಂತೆ ಬಂಜೆತನದ ಸಮಸ್ಯೆ ಜಾಸ್ತಿಯಾಗುತ್ತಿದೆ.

3. ಕುಟುಂಬ ಯೋಜನೆ ಭಾರ ಗರ್ಭಧಾರಣೆಯನ್ನು ತಡೆಯಲು ಹೆಣ್ಣುಮಕ್ಕಳು ಬಳಸುವ ಮಾತ್ರಗಳು ಆರೋಗ್ಯದ ಮೇಲೆ ಪರಿಣಾಮ ಬೀರುತ್ತಿವೆ. ಗರ್ಭನಿರೋಧ ಮಾತ್ರಗಳು ನೇರವಾಗಿ ಹಾರ್ಮೋನ್‌ಗಳ ನಿಯಂತ್ರಣವೇ